

## تعارفِ فقہِ اسلامی

# فقہ حنفی کی حقیقت

سید محمد عظیم الاحسان مجددی

سلف میں علمائے امت کی دو قسمیں تھیں؛ ایک تو حفاظ حدیث کی جنہوں نے احادیث نبویہ کی رعایت اور حفاظت (۱) کی دوسری قسم فقہاء اسلام کی ہے، جن کے اقوال پر مخلوق میں فتوے کا دار و مدار ہے یہ گروہ استنباط احکام کے ساتھ مخصوص رہا انہوں نے قواعد حلال و حرام کے ضبط کا اہتمام کیا۔

روایت حدیث میں اکابر صحابہ نہایت محتاط تھے، حضرت صدیق اکبر رضی اللہ عنہ تعقلیل روایت کی تاکید فرماتے تھے حضرت عمر فاروق رضی اللہ عنہ اس پر شہادت طلب کرتے تھے، حضرت علی مرتضیٰ حلف لیتے تھے۔ خلافت راشدہ کے بعد روایت حدیث کی کثرت ہونے لگی، اس کے مقابلے میں اجتہاد و استنباط احکام کا سلسلہ خلیفہ اول سے شروع ہو کر قرونِ ثلاثہ تک ہر زمانے میں یکساں رہا۔ اہل افتاء صحابہ و تابعین حسب ضرورت استنباط احکام کرتے رہے۔


مشہور تابعی مسروقؒ کا قول ہے کہ میں صحابہ کی صحبت میں رہا ان کے علوم کے مجموعہ یہ چھ صحابہ تھے۔ حضرت عمرؓ، حضرت علیؓ، حضرت ابن مسعودؓ، حضرت زید بن ثابتؓ، حضرت ابوالدرداءؓ اور حضرت ابی بن کعب رضی اللہ عنہم اور ان چھ کے جامع حضرت علیؓ اور حضرت ابن مسعود (۲) تھے رضی اللہ عنہم۔

کوفہ میں علم دین کی اشاعت حضرت علقمہ، حضرت اسود، حضرت عمرو بن شریل اور حضرت شریح جیسے کبار تابعین سے ہوئی اور یہ تمام حضرت علی اور حضرت ابن مسعود رضی اللہ عنہ کے شاگرد تھے۔ اس طبقہ کے بعد ان کے تلامذہ ابراہیم نخعی، شقی، ابن جبیر وغیرہ ہوئے، ان کے بعد حماد بن ابی سلیمان، سلیمان بن المہتم (۳)، سلیمان الاعمش اور مسعر بن کدام ہوئے، ان کے بعد شریک (۴) محمد بن عبدالرحمن بن ابی ملیح، سفیان ثوری (۵) اور امام ابو حنیفہ ہوئے۔ ان کے بعد اصحاب ابی حنیفہ مثلاً حفص بن غیاث و کعب، ابو یوسف، زفر، حماد بن ابی حنیفہ، حسن بن زیاد اور محمد رحمہم اللہ علوم کے وارث ہوئے اور اسی روشنی میں فقہ حنفی کی تاسیس ہوئی۔ ہم فقہ حنفی کا سلسلہ بصورتہ شجرہ اس

۱۔ اس سلسلے میں مؤلف کی تالیف ”تاریخ علم حدیث“ ملاحظہ فرمائیے:

۲۔ اعلام الموقعین، ص ۱۸۔

طرح قائم کرتے ہیں:



تفصیل مندرجہ بالا سے معلوم ہوا کہ دین کا وہ اہم علم جس کی ترویج و اشاعت کا اہتمام اکابر صحابہ نے کتاب اللہ کے بعد اس زمانے میں کیا جبکہ روایت حدیث قلیل تھی بلکہ روایت سے لوگ روکے جاتے تھے۔

خلفاء راشدین کا زمانہ جس علم کے اہتمام میں ختم ہو گیا تھا، سلسلہ بہ سلسلہ امام ابو حنیفہ کو پہنچا، بالخصوص باب العلم سیدنا علیؑ اور کنیف ملبی علماء و حکماء سیدنا ابن مسعود رضی اللہ عنہ کا وہ علم جو ۲۳ برس کی غنیمت تام اور قرب خاص میں ان دونوں کو بارگاہ نبوت سے براہ راست حاصل ہوا تھا اور جو بالآخر تمام صحابہ کے علوم کا مجموعہ تھا، چار پشت تک کبار تابعین کے سینوں میں سے گزر کر امام ابو حنیفہ کو پہنچا۔ ان کی اور ان کے تلامذہ کی کوششوں نے اس علم کو مدون اور مرتب کر کے ایسا آئین شریعت ملک و ملت کے سامنے رکھ دیا جو حق اور ہدایت کی قوت سے دنیائے اسلام کی عبادات و معاملات کی ضرورتوں اور حاجتوں کو پورا کرنے اور دنیائے اسلام میں پھیلنے کے لئے تیار اور آمادہ تھا۔

صحابہ کے اسی مجموعہ علوم کا نام جو چار پشتوں تک اجلہ تابعین کے سینوں میں محفوظ رہا، مدون ہو کر ”فقہ حنفی“ ہے، بلاشبہ یہ فقہ ایک عالم کے لئے سرمایہ اعمال حسہ اور اس کے عاجز بندوں کے لئے وسیلہ عظمیٰ ہے۔ فالحمد لله رب العلمین۔

## فقہ حنفی کے چار عمود:

جن صد ہا طلبہ نے امام ابوحنیفہؒ سے بہ حیثیت طالب علم استفادہ کیا اور جن کو فروعات کی تفریح اور ان کے جواب کی تخریج میں یدِ طولیٰ حاصل تھا ان میں سب سے زیادہ مشہور یہ چار ہیں:

۱۔ امام زفرؒ:

زفر بن ہذیل بن قیس کوفی (ولادت ۱۱۰ھ) پہلے حدیث پڑھی پھر امام ابوحنیفہؒ کے حلقہ درس میں بیٹھ کر قیاس کے امام ہوئے۔ دنیوی کشمکش سے الگ ہو کر ساری زندگی تعلیم و تعلم میں گزار دی۔ (وفات ۱۵۸ھ) رحمہم اللہ تعالیٰ۔

## ۲۔ امام ابو یوسفؒ:

ابو یوسف یعقوب بن ابراہیم انصاری (ولادت ۱۱۳ھ) پہلے علم حدیث کی تحصیل کی ہشام بن عروہ ابو اہلق وغیرہ سے حدیث سنی۔ مشہور محدث یحییٰ بن معین کا قول ہے کہ اہل الرائے میں ابو یوسف سب سے زیادہ کثیر الحدیث اور صحیح الروایت تھے۔

تحصیل حدیث کے بعد پہلے قاضی ابن ابی لیلیٰ سے فقہ پڑھی پھر امام ابوحنیفہؒ کے حلقہ درس میں بیٹھے اور اکابر تلامذہ ہو کر بہترین علمی مددگار بنے۔

امام ابوحنیفہؒ کے مذہب پر کتابیں لکھیں مسائل ابی حنیفہؒ کو روئے زمین پر پھیلایا، مہدی کے عہد میں قاضی ہوئے اور ہارون الرشید کے عہد میں پوری مملکت آل عباس کے قاضی القضاة مقرر ہوئے۔ ۱۸۳ھ میں وفات پائی فرماتے ہیں:

ما اعظم بركة ابی حنیفة فتح لنا سبیل الدنیا والآخرۃ۔

امام ابوحنیفہؒ کتنے بابرکت تھے کہ ہمارے لئے دنیا اور آخرت دونوں کے

برکات کی راہ کھول دی۔

## ۳۔ امام محمدؒ:

محمد بن فرقد شیبانی (ولادت ۱۳۲ھ) بچپن سے تحصیل علم میں لگ گئے پہلے حدیث پڑھی پھر امام ابوحنیفہؒ سے جبکہ وہ بغداد میں منصور کی قید میں تھے۔ استفادہ فقہ شروع کیا۔

امام ابو حنیفہؒ کا جب انتقال ہو گیا تو امام ابو یوسف سے فقہ کی تکمیل کی امام مالک سے مدینہ جا کر مؤطا پڑھی۔ امام محمد نہایت ذہین اور طباع تھے، تفریع مسائل میں انہیں بڑا ملکہ تھا، امام ابو یوسف ہی کے زمانہ میں مرجع انام بن گئے۔

امام ابو حنیفہؒ کے مذہب کی تعلیم کا سلسلہ زیادہ تر امام محمد سے قائم ہوا۔ انہیں کی کتابیں اس سلسلہ میں زیادہ مشہور ہوئیں۔

۱۸۹ھ میں وفات پائی، عہد ہارونی میں یہ بھی قاضی ہوئے۔

کتب فقہ میں امام ابو یوسف الثانی اور امام محمد "الثالث" کہلاتے ہیں۔ (۱) دونوں کو ملا کر "صاحبین" کہا جاتا ہے۔

امام ابو حنیفہؒ اور امام ابو یوسفؒ "یشخین" کہے جاتے ہیں اور امام ابو حنیفہؒ اور امام محمدؒ "طرفین" کہلاتے ہیں، تینوں کو ملا کر ائمہ "ملاشہ" کہتے ہیں۔

۳۔ امام حسنؒ:

حسن بن زیاد لولوی نے امام ابو حنیفہؒ سے تحصیل فقہ کی ابتداء کی اور صاحبین سے تکمیل کی، فقہ حنفی پر متعدد کتابیں لکھیں، قیاس کے ماہر تھے، کچھ عرصہ قاضی رہے۔ ۲۰۴ھ میں انتقال ہوا۔  
فقہ حنفی کے یہ وہ چار ائمہ ہیں جن سے یہ مذہب پھیلا۔ فقہ حنفی اگرچہ امام ابو حنیفہؒ ہی طرف منسوب ہے، مگر فی الحقیقت ان کی اور ان کے تلامذہ بالخصوص مندرجہ بالا چار ائمہ کی رایوں کا مجموعہ ہے اور سب پر فقہ حنفی کا اطلاق ہوتا ہے۔

ردالمحتار میں ہے:

اذا حکم الحنفی بما ذهب الیہ ابو یوسف او محمد او

نحوهما من اصحاب الامام فلیس حکما بخلاف رایہ۔

اگر کوئی حنفی کسی مسئلہ میں امام ابو یوسفؒ یا امام محمدؒ یا کسی اور تلمیذ امام ابو حنیفہؒ کی

رائے کے موافق حکم دے تو یہ امام ابو حنیفہؒ کی رائے کے خلاف نہیں ہوگا۔

پھر لکھتے ہیں:

ان اقوال اصحاب الامام غیر خارجہ عن مذہبہ۔

(ص ۳۸۵ ج ۳)

بلاشبہ امام ابوحنیفہؒ کے شاگردوں کے اقوال مذہب ابی حنیفہ سے خارج نہیں ہیں۔

دو رتدوین میں فقہ حنفی کے چند اکابر:

- ۱۔ ابراہیم بن رستم مروزی، شاگرد امام محمدؒ، نوادر امام محمد کے جامع، امام مالک سے حدیث پڑھی۔  
(وفات ۲۱۱ھ)
- ۲۔ احمد بن حفص ابو حفص کبیر۔ شاگرد امام محمد، کتب امام محمد کے راوی۔
- ۳۔ بشر بن غیاث مرسی، شاگرد امام ابو یوسف، صاحب تصانیف (۲۲۸ھ)
- ۴۔ بشیر بن ولید کندی، شاگرد امام ابو یوسف، کتب امام ابو یوسف کے راوی بغداد کے قاضی (۲۳۸ھ)
- ۵۔ عیسیٰ بن ابان بن صدقہ، شاگرد امام محمد و امام حسن بن زیاد فقیہ و محدث (۲۲۱ھ)
- ۶۔ محمد بن ساعدی، قاضی بغداد، شاگرد امام ابو یوسف و محمد حسن بن زیاد جامع نوادر ابی یوسف و محمد (۲۳۳ھ)
- ۷۔ محمد بن شجاع ثعلبی، شاگرد حسن بن زیاد مؤلف الصحیح الآثار کتاب المضار بہ، کتاب النوادر وغیرہ  
فقیہ محدث (وفات ۲۶۷ھ)
- ۸۔ ابوسلیمان موسیٰ بن سلیمان، جوزجانی، شاگرد امام محمد مؤلف اصول و امالی (۲۰۰ھ)
- ۹۔ ہلال بن یحییٰ بن مسلم الرائی، وسیع العلم، فقیہ الفیس، شاگرد امام زفر و امام ابی یوسف، مؤلف کتاب الشروط احکام الاوقاف۔ (۲۳۵ھ)
- ۱۰۔ احمد بن عمر الخفاف، اپنے والد کے شاگرد تھے اور وہ حسن بن زیاد کے تلامذہ میں سے تھے، مؤلف کتاب الخراج، کتاب الجلیل، کتاب الوصایا، کتاب الشروط، کتاب الوقف ماہر حساب و فرائض تھے۔ (وفات ۲۶۱ھ)
- ۱۱۔ ابو جعفر احمد بن عمران قاضی مصر، شاگرد محمد بن ساعدی، مؤلف کتاب الحج وغیرہ (۲۸۰ھ)
- ۱۲۔ بکار بن قتیبہ بن اسد قاضی مصر، شاگرد ہلال الرائی، فقیہ العصر، مؤلف کتاب الشروط، کتاب الحاضر والسجلات، کتاب الوثائق و کتاب الجلیل۔ (۲۹۰ھ)

- ۱۳۔ ابو حازم عبد الحمید بن عبد العزیز شاگرد عیسیٰ وبلال مؤلف کتاب الشروط کتاب المحاضر، کتاب ادب القاضی کتاب الفرائض، قاضی کوفہ (وفات ۲۹۲ھ)
- ۱۴۔ ابوسعید احمد بن الحسین الروعی شاگرد اسمعیل بن حماد بن ابی حنیفہ و ابی علی الدقاق (۳۱۷ھ)
- ۱۵۔ ابویعلیٰ الدقاق شاگرد موسیٰ بن نصر رازی تلمیذ امام محمد (وفات ۳۱۷ھ)
- ۱۶۔ ابوجعفر احمد بن محمد بن سلامہ ازدی طحاوی، ولادت ۲۳۰ھ۔ پہلے امام مزنی تلمیذ امام شافعی سے جو ان کے ماموں تھے فقہ پڑھی۔ پھر حنفی ہو گئے اور قاضی ابوجعفر ابو حازم سے فقہ پڑھی حنیفہ میں بڑے درجے کے محدث اور فقیہ، قاضی بکار کے ساتھ عرصہ تک رہے نہایت مفید کتابیں لکھیں، جن سے حنفیت کی بڑی تائید ہوئی، ذکر آتا ہے۔ (وفات ۳۲۱ھ)

### دورِ تدوین میں فقہ حنفی کی کتابیں:

فقہ حنفی میں سب سے اہم اور پہلی کتاب تو وہ مجموعہ فقہی ہے جو خود امام ابو حنیفہ نے مجلس تدوین میں لکھوایا، وہی فقہ حنفی کی اصل اور تلامذہ امام کے مولفات کا ماخذ ہے، مگر بعد میں اس اصل کا سراغ نہیں ملتا۔ اگرچہ امام صاحب کے زمانہ میں اور ان کے بعد کتب ابی حنیفہ کے نام سے وہ مجموعہ مشہور رہا، جس کے متعلق مشہور محدث ابن المبارک کا قول ہے:

کتبت کتب ابی حنیفہ غیر مرۃ۔

میں نے امام ابو حنیفہ کی کتابوں کو متعدد بار لکھا۔

علامہ شبلی سیرۃ النعمان میں لکھتے ہیں:

”امام صاحب کی تصنیفات کا ضائع ہو جانا اگرچہ محل تعجب نہیں، اس عہد کی ہزاروں کتابوں میں سے آج ایک کا بھی وجود نہیں، امام اوزاعی ابن جریج، ابن عربیہ، حماد بن عجزان کی تالیفات عین اسی زمانے میں ضائع ہوئیں، جب امام ابو حنیفہ کا دفتر مرتب ہو رہا تھا تاہم ان کی کتابوں کا نام بھی کوئی نہیں جانتا، لیکن امام ابو حنیفہ کی کتب کی گمشدگی کی ایک خاص وجہ ہے، امام صاحب کا مجموعہ فقہ اگرچہ بجائے خود مرتب اور خوش اسلوب تھا، لیکن قاضی ابویوسف و امام محمد نے انہیں مسائل کو اس توضیح و تفصیل سے لکھا ہے اور ہر مسئلہ پر استدلال اور برہان

کے ایسے حاشیے اضافہ کئے ہیں کہ انہیں کارواج عام ہو گیا اور اصل ماخذ سے لوگ بے پرواہ ہو گئے، ٹھیک اسی طرح جس طرح کہ متاخرین نمودوں کی تصنیفات کے بعد فراء کسائی، خلیل ابو عبیدہ کی کتابیں دنیا سے ناپید ہو گئیں، حالانکہ یہ لوگ فن نحو کے بانی اور مدون اول تھے۔“ (ص ۲۰۰)

امام ابو حنیفہؒ کے تلامذہ میں سب سے پہلے ان کے جلیل القدر شاگرد امام ابو یوسف نے متعدد کتابیں لکھیں، جو مستقل تصنیفیں بھی ہیں اور ان کے امالی یعنی تقریریں بھی جمع کی گئیں۔ ابن ندیم نے کتب ابی یوسف کی طویل فہرست دی ہے، ان میں سے کتاب الخراج اور کتاب اختلاف ابی حنیفہ و ابن ابی اللیلیٰ، یہ دونوں چھپ چکی ہیں۔

امام ابو حنیفہ کے مذہب پر درود تدریس میں جتنی کتابیں محفوظ رہیں اور بعد میں اس پر کام ہوتا رہا اور مشہور ہوئیں، وہ امام محمد کی کتابیں ہیں۔

فقہ سے متعلق ان کی کتابیں دو قسم کی ہیں، ایک تو وہ جن کی روایت امام محمد سے اس قدر عام اور شہرت کے ساتھ ہوئی کہ قلوب پر ان کتابوں کا اعتماد قائم ہو گیا اور ان کے مسائل کو عام طور پر علماء حنفیہ نے تسلیم کر لیا۔ یہ کتابیں ظاہر الروایت کے نام سے مشہور ہیں، دوسری وہ کتابیں جن کو اعتماد کا یہ درجہ حاصل نہیں، یہ نوادر کہلاتی ہیں۔

کتب ظاہر الروایت یہ چھ ہیں:

### ۱۔ جامع صغیر:

یہ کتاب مسائل فقہیہ کے چالیس کتب پر مشتمل ہے۔ اس کی روایت امام محمد سے عیسیٰ ابن ابان اور محمد بن سماعہ نے کی، پہلی کتاب، کتاب الصلوٰۃ ہے، آخر میں کتاب الوصایا اور تفرقات ہیں۔ اس کے ابواب خود امام محمد نے قائم نہیں کئے بلکہ قاضی ابوطاہر محمد بن محمد بن الدباس نے اس کی ترویج کی۔ امام محمد اس کتاب کے مسائل کی روایت امام ابو یوسف سے اور وہ امام ابو حنیفہ سے کرتے ہیں، اس میں دلائل نہیں ہیں۔ یہ کتاب مصر میں چھپی ہے اور ہندوستان میں مولانا عبدالحی فرنگی مٹلی کے حاشیہ کے ساتھ چھپی ہے۔

## ۲۔ جامع کبیر:

یہ کتاب جامع صغیر کی طرح ہے، مگر اس میں مسائل اور تفریح بہت زیادہ ہیں، یہ کتاب بھی حیدرآباد میں چھپی ہے۔

## ۳۔ مبسوط:

یہ کتاب اصل کے نام سے مشہور ہے، امام محمدؒ کی تصانیف میں یہ کتاب سب سے بڑی ہے، اس میں انہوں نے ایسے ہزاروں مسئلے جمع کئے ہیں، جن کے جواب خود امام ابوحنیفہؒ نے استنباط کئے ہیں اور ان میں بعض مسائل وہ بھی ہیں جن میں امام ابو یوسف اور امام محمدؒ نے ان سے اختلاف کیا ہے۔ اس کتاب میں ان کی عادت یہ ہے کہ مسئلہ کو وہ ان آثار سے شروع کرتے ہیں جن کی ان کو روایت حاصل ہے، پھر ان سے ماخوذ مسائل کا ذکر کرتے ہیں اور اکثر ان مسائل پر خاتمہ کرتے ہیں جن میں امام ابوحنیفہ اور ابن ابی لیلیٰ کا اختلاف ہوا۔ اس کتاب کے راوی احمد بن حفص ہیں، اس کتاب میں عمل و احکام قیاسیہ نہیں ہیں۔

## ۴۔ زیادات:

اصل کے مسائل پر زائد مسائل ہیں، اس کی زیادۃ الزیادات بھی امام محمدؒ نے لکھی۔ اس کے راوی بھی احمد بن حفص ہیں۔

## ۵۔ السیر الصغیر:

بروایت احمد بن حفص، اس کتاب میں جہاد اور حکومت و سیاست کے مسائل ہیں۔

## ۶۔ السیر الکبیر:

مثل السیر الصغیر کے ہے مگر اس سے بڑی اور اس میں مسائل زیادہ ہیں۔ یہ کتاب فقہ میں امام محمدؒ کی آخری تالیف ہے، اس کے راوی ابو سلیمان جوزجانی اور اسمعیل بن ثوابہ ہیں، یہ کتاب سرخسی کی شرح کے ساتھ مزوج حیدرآباد میں چھپی ہے۔

دور تدوین کے بعد علماء حنفیہ نے انہی کتابوں پر زیادہ اعتماد کیا، ان کی شرحیں لکھیں، ان



کے مسائل کو جمع کیا اور ان کا اختصار کیا گیا بعد میں مذہب حنفی کی بنیاد انہیں کتابوں پر قائم ہو گئی۔ چوتھی صدی کے آغاز میں ابو الفضل محمد بن احمد المرزوی المعروف بہ حاکم شہید نے کافی کے نام سے کتاب لکھی جس میں کتب ظاہر الروایۃ کے تمام مسائل جمع کر دیئے، مکروہات کو حذف کر دیا۔ سرحدی نے اس کی طویل شرح لکھی۔ جو تیس جلدوں میں چھپ چکی ہے۔ اب مبسوط کے نام سے یہی کتاب مشہور ہے۔

### کتب نوادر:

کتب سنہ ”ظاہر الروایۃ“ کے علاوہ امام محمدؒ نے فقہ کی دوسری جتنی کتابیں تالیف کیں یا ان کی طرف منسوب ہیں وہ سب نوادر کہلاتی ہیں۔ مثلاً امالیٰ محمدؒ، کیسانیات، جرجانیات، رقیات، ہارونیات، نوادر ابن ستم وغیرہ۔

فقہ کے علاوہ حدیث و آثار پر امام محمدؒ کی تین کتابیں مشہور ہیں:

### ۱۔ موطا امام محمد:

یہ اصل میں موطا بروایت امام محمد ہے، مگر امام محمد نے عراقی روایتوں کو اس پر اضافہ کیا یہ کتاب متعدد بار مولانا عبدالحی صاحب مرحوم کے حاشیہ کے ساتھ چھپی ہے۔

### ۲۔ کتاب الآثار:

یہ کتاب بھی مشہور و متداول ہے، موطا میں اہل مدینہ کے آثار صحابہ و تابعین کے مقابلہ میں امام محمدؒ نے کوفہ کے آثار صحابہ و تابعین کو ترجیح کیا ہے۔

### ۳۔ کتاب الحج:

اس کتاب میں اہل مدینہ کے آثار و احادیث کو لکھنے کے بعد اہل عراق کے احادیث و آثار کو لکھا اور دونوں میں محاکمہ کیا۔ یہ کتاب لکھنؤ میں ایک بار چھپی امام محمد رحمہ اللہ کی اور بھی کتابیں ہیں جن کا ذکر ابن ندیم نے کیا ہے۔

امام ابوحنیفہؒ کے تلامذہ میں حسن بن زیاد نے بھی متعدد کتابیں لکھیں، مثلاً کتاب الحج و دلابی

حنفیہ، کتاب ادب القاضی، کتاب النخال، کتاب التصنیفات، کتاب الخراج، کتاب الفرائض، کتاب الوصایا۔ لیکن ان کتابوں کا درجہ امام محمدؒ کی کتابوں کے بعد ہے۔

اس دور کا خاتمہ ایک عظیم القدر امام و مصنف امام ابو جعفر احمد بن محمد طحاوی پر ہوتا ہے۔ جنہوں نے احادیث و آثار کی روشنی میں شافعیت کے مقابلے میں حنفیت کا خوب انحصار کیا۔ ابن ندیم نے ان کی بہت سی تالیفات کا ذکر کیا ہے۔ ان میں سے حسب ذیل دو کتابیں مشہور و متداول ہیں۔

### ۱۔ کتاب مشکل الآثار:

احادیث مختلفہ کی ترجمہ میں عمدہ کتاب ہے۔ حیدرآباد میں چھپی ہے۔ ابو الولید باجی مالکی نے اس کی تلخیص لکھی۔

### ۲۔ کتاب شرح معانی الآثار:

یہ کتاب اہل حجاز اور اہل عراق کے متادل احادیث کا نہایت عمدہ مجموعہ ہے، اس میں فریقین کے احادیث و آثار کے لکھنے کے بعد امام طحاوی نے بطریق نظر ترجیح کا طریقہ اختیار کیا ہے اور مذہب حنفیہ کا خوب انحصار کیا۔ اس کتاب سے فقہ میں بڑی بصیرت حاصل ہوتی ہے۔

ابن ندیم نے ان کی ایک ضخیم کتاب کا ذکر بھی کیا ہے، اس کا نام اختلاف الفقہاء ہے مگر لکھا ہے کہ اس کی تکمیل نہ ہو سکی۔

امام مزنی تلمیذ امام شافعی کے مختصر مزنی کے جواب میں امام طحاوی کی مختصر طحاوی بھی مشہور ہے۔

## راجپوت انٹرنیشنل منی چیئرمین

عامر چیئرمین، شاپ نمبر B-38 بالمقابل پی آئی اے سیرگاہ

گلشن اقبال مین یونیورسٹی روڈ کراچی

گلشن اقبال میں ایک نیا منی چیئرمین پوائنٹ

فون: 4984028 موبائل: 0300-9243903 - 0300-9244061